

சர்வதேச மதச் சுதந்திர அறிக்கை இலங்கை - 2016

செயற்பாட்டு அறிக்கைச் சுருக்கம்

அரசியல் யாப்பில் “அனைத்துத் தனிநபரும் தனக்கு விரும்பிய சமயம் அல்லது நம்பிக்கையைப் பின்பற்றுதல் உட்பட, சுதந்திரமாகச் சிந்தித்தல், சுய கருத்து, சமயம் என்பன தொடர்பில் சுதந்திரத்தைக் கொண்டுள்ளனர்” எனக் குறிப்பிடுகின்றது. இந்த யாப்பின் படி, நாட்டு மக்கள் தமது சமயம் அல்லது நம்பிக்கையை - வணங்குதல், கடைப்பிடித்தல், செயற்படல், அல்லது கற்பித்தல் மூலம் பொது மற்றும் தனி இடத்தில் வெளிப்படுத்த உரிமை உள்ளது. நாட்டுக்குரித்தான சமய நம்பிக்கை மற்றும் அர்ப்பணிப்பு தொடர்பில், அரசியல் யாப்பு மற்றும் ஏனைய சட்டங்கள் பௌத்த சமயத்திற்கு “முதன்மை இடத்தை” வழங்குவதுடன், இச்சமயத்தைப் பாதுகாப்பதற்கு அரசாங்கத்தின் அர்ப்பணிப்பையும் உறுதிப்படுத்துகின்றன. பொது இடத்தில் சமய வெறுப்புணர்வைத் தூண்டுதல் மற்றும் சமய வன்முறைகளைத் தூண்டுதல் போன்ற குற்றச்சாட்டுகளின் பேரில் தீவிரப் போக்குடைய பௌத்த மற்றும் இஸ்லாமிய மதத் தலைவர்களை கடந்த நவம்பர் மாதம் காவந்துறையினர் கைது செய்தனர். சமய ரீதியில் சிறுபான்மையான தம்மீது உள்ளூராட்சி அரசாங்க அதிகாரிகள் பாரபட்சமான கட்டுப்பாடுகள் விதிப்பதாக, பௌத்த சமயம் சாராத ஏனைய குழுவினர் தெரிவித்துள்ளனர். எந்தவித சட்டங்களிலும் குறிப்பிடப்படாத போதும், கிறிஸ்தவ சவிசேஷ தேவாலயங்கள் தமது வணக்கம் செலுத்தும் இடங்களை பதிவு செய்ய வேண்டி கூறுவது இந்த பாரபட்ச நடவடிக்கைகளில் ஒன்றாகும். பௌத்த பிரதேசங்கள் அல்லாத பிரதேசங்களில் இந்து, இஸ்லாம், மற்றும் கிறிஸ்தவ சமூகத்தினரின் எதிர்ப்புகளுக்கு மத்தியில் பௌத்த சிலைகளை நிறுவ அரசாங்கம் தொடர்ந்து அனுமதி அளிக்கின்றது. மேலும் 2014ல் இஸ்லாம் மற்றும் கிறிஸ்தவ மக்கள் மீது தாக்குதல் நடத்திய பௌத்த பிக்குகள் இன்னும் சட்டத்தின் முன் நிறுத்தப்படவில்லை.

தேவாலயங்கள் மீதான தாக்குதல்கள், போதகர் மற்றும் அவர்களின் சபையினர் மீதான அச்சுறுத்தல் மற்றும் வன்முறை, வணங்குவதற்குத் தடை ஏற்படுத்தல் போன்ற 85 சம்பவங்கள் பற்றி இலங்கை தேசிய கிறிஸ்தவ சவிசேஷசபை ஒன்றியம் (NCEASL) பதிவு செய்துள்ளதுடன், கடந்த 2015ம் ஆண்டு இவ்வாறான 87 சம்பவங்கள் நடந்துள்ளதாக ஒப்பிடப்பட்டுள்ளது. தொழுகைக்கான அறைகள் மீதான காழ்ப்புணர்ச்சி நிகழ்வுகள் பற்றி பல்வேறு பல்கலைக்கழகங்கள் மற்றும் பள்ளிவாசல்கள் இந்த ஆண்டு பதிவு செய்துள்ளன. வெறுக்கத்தக்கப் பேச்சு, பக்கச்சார்பாக நடத்தல், மற்றும் இஸ்லாமிய சமயக் கட்டடங்களை சேதப்படுத்த அல்லது அழிக்க முனைதல் பற்றிய 60 சம்பவங்கள் பற்றி சர்வதேச அரச சார்பற்ற அமைப்பான - சர்வதேச சிறுபான்மையின உரிமைகள் குழு ஆண்டின் முதற்பாதியில் அறிக்கையிட்டுள்ளது. சில பௌத்த தேசியவாத அமைப்புக்கள் தொடர்ச்சியாக வெறுப்புணர்வை தூண்டும் பேச்சுக்கு ஆதரவளித்ததுடன் கைது மற்றும் விசாரணைகளில் இருந்து விலக்களிக்கப்பட்டு வந்தாலும், கடந்த கால அரசாங்கத்துடன் ஒப்பிடும் போது தற்போது நிலைமைகள் முன்னேற்றமடைந்துள்ளன என மாற்றுக் கொள்கைகளுக்கான மையம் குறிப்பிட்டு உள்ளது. பௌத்த அமைப்புக்களான - பொது பல சேனா (BBS அல்லது பௌத்த சக்திப் படை), ராவண பலய (இராவண சக்தி), சிங்கள ராவய (சிங்கள எதிரொலி), மற்றும் சிங்கலே (சிங்கத்தின் இரத்தம்) பிரசாரத்திற்கு உரிமை கோருகின்ற சிங்கலே ஜாதிக பலமுலுவ (சிங்கள தேசியப் படை) - தொடர்ச்சியாக சிங்கள பௌத்த இன மக்களின் மேலாதிக்க உணர்வை ஊக்குவித்ததுடன் ஏனைய சிறுபான்மையின சமய மக்களின் மீதான வன்முறை உணர்வையும் தூண்டின.

ஐக்கிய அமெரிக்க தூதுவர், சிறுபான்மைச் சமயத்தவருக்கு பாதுகாப்பளிக்கும் படியும், அனைவருக்கும் சமய சுதந்திரத்தை ஏற்படுத்தும் படியும் அரசியல் தலைவர்களிடம் கேட்டுக்கொண்டார். சிறுபான்மைச் சமயங்கள் உட்பட சிறுபான்மையினரின் உரிமை மற்றும் உணர்வுகளை பாதுகாக்கக்கூடிய தேசிய சமரச முயற்சிகளை அரசாங்கம் முன்னெடுக்க வேண்டும் என தூதுவர் வலியுறுத்தினார். தூதரக அதிகாரிகள், மதத் தலைவர்களை சந்தித்து இன மற்றும் சமய பேதங்களைக் களைந்து மத நல்லிணக்க ஒருமைப்பாட்டை ஏற்படுத்த அவர்கள் தலைமைத்துவம் வழங்க வேண்டும் எனக் கேட்டுக்கொண்டனர். சமய மற்றும் இன ஒருமைப்பாட்டுக்கான நிகழ்ச்சிகள் மற்றும் பேச்சுவார்த்தைகள் போன்றவற்றை ஒருங்கமைத்து நடாத்துவதற்கு அமெரிக்க தூதரகம் உதவிகள் வழங்கியதுடன், தூதரக அதிகாரிகள் பல்வேறு

சமயத் தலைவர்கள் மற்றும் பிரதிநிதிகளுடன் சந்திப்புக்களை மேற்கொண்டு நல்லிணக்க நடவடிக்கையில் அவர்களின் தலைமைத்துவ வகிபாகம் பற்றி ஊக்கப்படுத்தினர்.

பாகம் 1. சமயத் தொகைமதிப்பீடு

இலங்கைச் சனத்தொகை (ஜூலை 2016 மதிப்பீடின் படி) 22.2 மில்லியன் என அமெரிக்க அரசாங்கம் மதிப்பிடுகின்றது. ஒரு ஐக்கிய நாடுகள் ஆய்வு மதிப்பீட்டின் படி மக்கள் தொகையில் 69 சதவீதம் பௌத்தர், 15 சதவீத இந்துக்கள், 8 சதவீத இஸ்லாம், 8 சதவீத கிறிஸ்தவ சமயத்தவர் உள்ளனர் என குறிப்பிடப்படுகின்றது. தேரவாத சிங்கள பௌத்த சமயத்தவர் பெரும்பான்மையாக மத்திய, வடமத்திய, வடமேற்கு, சப்ரகமுவ, தெற்கு, ஊவா, மற்றும் மேல் மாகாணங்களில் காணப்படுகின்றனர். தமிழர்கள் பெரும்பான்மையாக வடக்கு மாகாணத்தில் காணப்படுவதுடன், கிழக்கு மாகாணத்தில் குறிப்பிடத்தக்க பிரதிநிதித்துவத்துடனும் உள்ளனர்.

தமிழ்ச் சமூகத்தில் அதிகளவு இந்துக்களும், கணிசமான அளவு சிறுபான்மையாக கிறிஸ்தவரும் உள்ளனர். இந்தியாவை பூர்வீகமாக கொண்ட, குறிப்பாக இந்துக்கள், அதிகளவில் மத்திய, சப்ரகமுவ, மற்றும் ஊவா மாகாணங்களில் உள்ளனர். பெருமளவு இஸ்லாமியர்கள் செறிவாக அம்பாறை மாவட்டத்திலும், கிழக்கு மாகாண நகர்ப்புறங்களிலும், மேலும் கணிசமான அளவு இஸ்லாம் சமூகத்தவர் மத்திய, வடமத்திய, வடமேற்கு, சப்ரகமுவ, ஊவா, மற்றும் மேல் மாகாணங்களிலும் உள்ளனர். கிறிஸ்தவர்கள் பெருமளவில் கிழக்கு, வடக்கு, வடமேற்கு, மற்றும் மேல் மாகாணங்களிலும், சிறியளவில் சப்ரகமுவ மற்றும் ஊவா மாகாணங்களிலும் உள்ளனர்.

சனத்தொகை மதிப்பீட்டின் படி பெருமளவு முஸ்லிம்கள் சுன்னிப் பிரிவையும், அடிப்படையில் போஹ்ரா சமூக அங்கத்தவர்களான ஷியாப் பிரிவினர் சிறிய அளவிலும் உள்ளனர். கிறிஸ்தவர்களில் 82 வீதமானவர்கள் உரோமன் கத்தோலிக்கர். ஏனைய கிறிஸ்தவ பிரிவுகளாக அங்கிலிக்கன், கடவுளின் சபை (Assembly of God), ஞானஸ்நான சபை (Baptists), பின்னைய நாள் புனிதர்களின் இயேசுவின் ஆலயம் (Church of Jesus Christ of latter day saints – Mormons), சீாதிருத்தப்பட்ட டச்சு ஆலயம் (Dutch reformed church), யகோவாவின் சாட்சிகள், மெதடிஸ்த சபை, மற்றும் பெந்தகோஸ்து சபையினர் உள்ளனர். மறுபிரவேச கிறிஸ்தவ குழுவினர் (Evangelical Christian groups) அண்மைய ஆண்டுகளில் வளர்ச்சி அடைந்தாலும் அங்கத்தவர் எண்ணிக்கை குறைவாகவே உள்ளது. மிகச் சிறிய அளவு யூதர் சனத்தொகையும் உள்ளது.

பாகம் 2. சமயச் சுதந்திரம் பற்றிய அரசாங்கத்தின் நிலைப்பாடு

சட்டக் கட்டமைப்பு

அரசியல் யாப்பில் “அனைத்து தனிநபரும் தனக்கு விரும்பிய சமயம் அல்லது நம்பிக்கையைப் பின்பற்றுதல் உட்பட, சுதந்திரமாக சிந்தித்தல், சுய கருத்து, சமயம் என்பன தொடர்பில் சுதந்திரத்தைக் கொண்டுள்ளனர்” எனக் குறிப்பிடுகின்றது. இந்த யாப்பின் படி, நாட்டு மக்கள் தமது சமயம் அல்லது நம்பிக்கையை - வணங்குதல், கடைப்பிடித்தல், செயற்படல், அல்லது கற்பித்தல் மூலம் பொது மற்றும் தனி இடத்தில் வெளிப்படுத்த உரிமை உள்ளது. நாட்டுக்குரித்தான சமய நம்பிக்கை மற்றும் அர்ப்பணிப்பு தொடர்பில், அரசியல் யாப்பு மற்றும் ஏனைய சட்டங்கள் பௌத்த சமயத்திற்கு “முதன்மை இடத்தை” வழங்குவதுடன், இச்சமயத்தைப் பாதுகாப்பதற்கு அரசாங்கத்தின் அர்ப்பணிப்பை வெளிக்காட்டினாலும், குறித்த சமயத்தை தேசிய சமயமாக அடையாளப்படுத்தவில்லை. நாடானது, அரசியல் யாப்பின் அடிப்படையில் பௌத்த சமயத்தை மட்டுமே பாதுகாக்க வேண்டிய கடப்பாட்டைக் கொண்டுள்ளது என உச்ச நீதிமன்றத்தினால் 2003இல் வழங்கப்பட்ட ஒரு தீர்ப்பில் முடிவு செய்யப்பட்டு இருந்தது; ஏனைய சமயங்களின் அடிப்படை உரிமையாகிய - நாட்டினால் வழங்க வேண்டிய பாதுகாப்புக்கான கடப்பாடு தொடர்பாக அதேயளவுக்கு வலியுறுத்தப்படவில்லை.

புதிய வணக்கத் தலங்கள் கட்டுவதற்கு ஒப்புதல் பெறுவதற்கு மட்டுமே சமயக் குழுக்கள் அரசாங்கத்தில் பதிவு செய்ய வேண்டி உள்ளது. பணக்கொடுக்கல் வாங்கல், வங்கிக்கணக்கு ஆரம்பித்தல், சொத்துக்களைப் பேணுதல் போன்ற நடவடிக்கைகளை மேற்கொள்வதற்காக

அறக்கட்டளை, சங்கம், அல்லது அரசு சார்பற்ற நிறுவனம் என்ற பிரிவொன்றின் கீழ் பதிவு செய்துகொள்ளுதல் கட்டாயம் ஆகும். சமயக் குழுக்கள் பாடசாலைகளை நடாத்துவதற்கு அரசின் ஒப்புதல் மற்றும் அனுமதி பெற வேண்டும் எனக் குறிப்பிடும் இணைத்துக் கொள்ளுதல் தொடர்பான சட்டம் பாராளுமன்றத்தில் எளிய பெரும்பான்மையுடன் நிறைவேற்றப்பட்டுள்ளது.

பாராளுமன்ற சட்டத்தின் அடிப்படையில் பௌத்த மதம் அல்லாத சமயத்தவர் இணைத்துக்கொள்ளக் கூடிய உரிமையைக் கொண்டு இருந்தாலும், உச்ச நீதிமன்றினால் 2003ல் வழங்கப்பட்ட தீர்ப்பின் அடிப்படையில், மதமாற்றம் மூலம் சமயத்தைப் பரப்பதல் அரசியல் யாப்பிற்கு முரணானது என்பதைக் காரணம் காட்டி மதமாற்ற நடவடிக்கைகளுக்கு பாராளுமன்றத்தினால் கட்டுப்பாடுகள் விதிக்கப்படுகின்றன.

வெவ்வேறு பிரதான சமய விவகாரங்கள் தொடர்பான விஷேடப் பொறுப்புக்கள், வெவ்வேறு அரசாங்க அமைச்சர்களுக்கு வழங்கப்பட்டு உள்ளன: நீதி அமைச்சர், பௌத்த சாசனம் தொடர்பான விவகாரங்களுக்குப் பொறுப்பாகவும்; சிறைகள் மறுசீரமைப்பு, புனர்வாழ்வு மற்றும் மீள்குடியேற்ற அமைச்சர், இந்து சமய விவகாரங்களுக்குப் பொறுப்பாகவும்; தபால் சேவைகள் அமைச்சர், இஸ்லாம் சமய விவகாரங்களுக்குப் பொறுப்பாகவும்; நிலம் மற்றும் சுற்றுலா அபிவிருத்தி அமைச்சர், கிறிஸ்தவ சமய விவகாரங்களுக்குப் பொறுப்பாகவும் நியமிக்கப்பட்டுள்ளனர். அமைச்சரின் பொறுப்புக்கள், சட்டப்படி அவர் பின்பற்றும் சமயத்திற்கு தொடர்புடையதாக இருக்க வேண்டிய அவசியமில்லை. ஆயினும் கடந்த பல்வேறு ஆட்சிகளின் போது குறித்த சமயத்தைச் சார்ந்தவரே அச்சமய விவகாரங்களுக்கு பொறுப்பாக நியமிக்கப்படுவது பாரம்பரியமாக உள்ளது.

அரசு மற்றும் தனியார் பாடவிதானங்களில் சமய பாடம் கட்டாயமாக்கப்பட்டுள்ளது. பெற்றோர் தமது பிள்ளைகள் பௌத்தம், இஸ்லாம், இந்து, அல்லது கிறிஸ்தவம் என விரும்பிய ஒரு சமயப் பாடத்தைப் படிப்பதற்குத் தெரிவு செய்யலாம். மாணவர்கள் சமய படிப்பினைகளை தெரிவு செய்யாது கற்றலைத் தவிர்க்க அனுமதி இல்லை. இலண்டன் சாதாரண தரப் பாடவிதானம் கற்பிக்காத அனைத்துப் பாடசாலைகளும், பிரதான நான்கு சமயங்களையும் உள்ளடக்கிய கல்வி அமைச்சால் பரிந்துரைக்கப்பட்ட பாடவிதானத்தை சாதாரணதரப் பரீட்சைக்கு (ஐக்கிய அமெரிக்காவில் 12ம் தரத்திற்கு ஒப்பிடக்கூடிய) கற்பிக்கின்றன. மாணவர்கள் தமக்கு உரிய சமயத்தில் மட்டுமே பரீட்சைக்கு தோற்ற வேண்டும். இலண்டன் சாதாரண தர பாடவிதானத்தைக் கற்பிக்கும் சர்வதேச பாடசாலைகள் சமயநெறியை கற்பிக்கத் தேவையில்லை.

குறித்த இனம் அல்லது சமயத்தின் பாரம்பரிய சட்டத்தின் அடிப்படையில் அல்லது நாட்டின் சிவில் சட்டத்தின் அடிப்படையில் விவாகரத்து, பிள்ளைகளின் பொறுப்பு, பரம்பரைச் சொத்து போன்ற குடும்பச் சட்டத்திற்குட்பட்ட விவகாரங்கள் தீர்த்து வைக்கப்படுகின்றன. பிரதேசத்திற்குப் பிரதேசம் இந்நடவடிக்கை வேறுபடுவதாகவும், சில விதிவிலக்குகள் காணப்படுவதாகவும் சமய சமூக அங்கத்தவர்கள் குறிப்பிடுகின்றனர். திருமணத்தின் போது பாரம்பரிய ஷரியாச் சட்டம் மற்றும் கலாசார முறைகளைப் பின்பற்றுவதாகவும், சொத்துத் தொடர்பாக சிவில் சட்டத்தைப் பின்பற்றுவதாகவும் இஸ்லாம் சமூக அங்கத்தவர் குறிப்பிடுகின்றனர். திருமணம் தொடர்பாகச் சிவில் சட்டத்தைப் பின்பற்றுவதாகவும், சொத்துக்கள் தொடர்பாக பாரம்பரியத் தேசவழமைச் சட்டத்தைப் பின்பற்றுவதாகவும் வடக்கு மாகாண தமிழ் சிவில் சமூகத்தினர் குறிப்பிடுகின்றனர். பெருமளவு கலப்புத் திருமணங்கள் மற்றும் சமய இணைப்பு இல்லாத திருமணங்கள் உட்பட, சிங்கள மற்றும் தமிழ்த் திருமணங்கள் சிவில் சட்டத்தின் படி நடைபெறுகின்றன.

சர்வதேச சிவில் மற்றும் அரசியல் உரிமைகள் தொடர்பான உடன்படிக்கையில் இந்நாடு அங்கத்துவம் வகிக்கின்றது.

அரசாங்கச் செயற்பாடுகள்

தீவிரப் போக்குடைய பௌத்த மற்றும் இஸ்லாம் அமைப்புக்களைச் சேர்ந்த தலைவர்களை, வெறுப்புணர்வைத் தூண்டும் வகையில் பேசுதல் மற்றும் வன்முறை பற்றி அச்சுறுத்தல் விடுத்தல் தொடர்பாக நவம்பரில் அதிகாரிகள் கைது செய்தனர். பொது இடத்தில் முஸ்லிம்கள் தொடர்பில்

வெறுப்புணர்வைத் தூண்டும் விதமாக பேசியமைக்காக, 'சிங்கள இனத்தின் மீட்பர்' அமைப்பின் தலைவர் டான் பிரியசாத்தை நவம்பர் 15ம் திகதி பொலிஸார் கைது செய்தனர். ஊடக அறிக்கைகளின் அடிப்படையில், கொழும்பு கோட்டை புகையிரத நிலையத்தின் முன்னால் நவம்பர் 7ம் திகதி டான் பிரியசாத் “அனைத்து முஸ்லிம்களையும் கொல்வேன்” எனவும் “எனது நடவடிக்கைக்கு தற்கொலை குண்டுத் தாக்குதலை பயன்படுத்துவேன்” எனவும் குறிப்பிட்டார். டான் பிரியசாத் டிசம்பர் 2ம் திகதி பிணையில் விடுவிக்கப்பட்டார்.

நவம்பர் 3ம் திகதி நடைபெற்ற ஆர்ப்பாட்டத்தில் இலங்கை தவ்ஹீட் ஜமாத் முஸ்லிம் அமைப்பின் (SLTJ) செயலாளரான அப்துல் ரசீக் ஏனைய மதங்களுக்கு எதிராக பேசி “சமய நல்லிணக்கத்தை சீர்குலைத்தல்” தொடர்பாக, நவம்பர் 16ம் திகதி பொலிஸாரால் கைது செய்யப்பட்டார். டான் பிரியசாத்தின் கைதைத் தொடர்ந்து, பொது பல சேனாவின் பொதுச் செயலாளர் கல்கொட ஞானசார தேரர் வெளியிட்ட அறிக்கையில் ரசீக்கை கைது செய்யும் படியும், அல்லாவிடில் தன்னைப் பின்பற்றுபவர்களின் மூலம் தாக்குதல் நடத்தப்பட்டு “இரத்தக் களாறி” ஏற்படும் என்றும் அச்சுறுத்தினார். நீதிமன்றம் டிசம்பர் 9ம் திகதி ரசீக்கை பிணையில் விடுவித்தது.

நீதிமன்றத்தை அவமதித்தல், நீதிமன்ற நடவடிக்கைகளுக்கு இடையூறு செய்தல், அதிகாரிகளினால் சட்டத்திற்கு புறம்பான ஒன்றுகூடல் எனக் குறிப்பிடும் ஆர்ப்பாட்டத்தில் பொதுச் சொத்துக்களுக்கு சேதம் விளைவித்தல் போன்ற குற்றச்சாட்டுகளின் பேரில் பிரபல பௌத்த பிக்குவான பொது பல சேனாவின் பொதுச் செயலாளர் ஞானசார தேரர் மற்றும் அவரது ஆதரவாளர்கள் 37 பேர் ஜனவரி 26ம் திகதி கைது செய்யப்பட்டனர். ஞானசார தேரர் பெப்ரவரி 9ம் திகதி பிணையில் விடுவிக்கப்பட்டார். ஆர்ப்பாட்டம் மேற்கொள்ளும் பௌத்த பிக்குகள் பற்றிய மக்களின் விமர்சனங்களையும் உள்ளடக்கி, நாட்டின் வர்த்தக நாளிதழான *Daily Financial Times* பத்திரிகை பொது பல சேனாவை ராஜபக்ச அரசாங்கத்தின் “கூறாவளிப் படைகள்” எனக் குறிப்பிட்டது. ஞானசார தேரர் பிணையில் விடுவிக்கப்பட முன்னர் செய்தியாளர் சந்திப்பைக் கூட்டிய முன்னாள் ஜனாதிபதி மகிந்த ராஜபக்ச, பொது பல சேனா தலைவர் பிணை வழங்கக் கூட்டிய குற்றச்சாட்டில் கைது செய்யப்பட்டிருந்தும் பிணை மறுக்கப்பட்டுள்ளது எனவும், பிணை வழங்க முடியாத குற்றச்சாட்டில் கைது செய்யப்பட்ட பாராளுமன்ற உறுப்பினருக்கு பிணை வழங்கப்பட்டு உள்ளமை, அரசாங்கம் பௌத்த பிக்குகள் தொடர்பில் பாரபட்சமாக நடந்து கொள்வதனைக் காட்டுகின்றது எனவும் குறிப்பிட்டார்.

இஸ்லாமியர்கள் மற்றும் கிறிஸ்தவர்கள் மீது பௌத்த பிக்குகளால் 2014ல் நடத்தப்பட்ட தாக்குதல் தொடர்பான வழக்குகள் மந்தகதியிலேயே நடைபெற்றன. பொது பல சேனா அமைப்பின் அங்கத்தவர் மீது குர்ஆன் புனித நூலை அவமதித்தது தொடர்பான இரு வழக்குகளிற்கான குற்றப்பத்திரிகைகளை தாக்கல் செய்ய சட்டமா அதிபர் திணைக்களம் திட்டமிட்டு வருவதாக நவம்பர் 24ம் திகதி இஸ்லாம் சிவில் சமூகத்தினர் குறிப்பிட்டனர். ஆனால் ஆண்டு முடிவு வரை குறித்த குற்றப்பத்திரிகைகளை அதிகாரிகள் தாக்கல் செய்யவில்லையாயினும், வழக்குகள் 2017 இல் விசாரணைக்கு எடுத்துக்கொள்ளப்படும் எனத் தெரிவிக்கப்படுகின்றது. இஸ்லாமியர்களுக்கு எதிராக 2014ல் நடந்த அலுத்தகம் கலவரம் தொடர்பான 42 வழக்குகள் ஆண்டின் முடிவில் நிலுவையிலேயே இருந்ததாக இவ்வழக்குகள் பற்றிய விளக்கமுடைய முஸ்லிம் வழக்கறிஞர்கள் குறிப்பிட்டனர்.

தம்மீது மேற்கொள்ளப்பட்ட தாக்குதல் மற்றும் துன்புறுத்தல்கள் தொடர்பில் விசாரணை மேற்கொள்ள பொலிஸாரின் உதவியும், சம்பந்தப்பட்டவர்கள் மீது குற்றவியல் வழக்குத் தொடர வேண்டியும் யெகோவாவின் சாட்சிகள் மேற்கொண்ட மேன்முறையீட்டினை செப்டெம்பர் 23ம் திகதி நிராகரித்த மேன்முறையீட்டு நீதிமன்றம், உச்ச நீதிமன்றத்தினால் 2003ல் பௌத்த சமயம் மட்டுமே அரசியல் யாப்பின் படி பாதுகாக்கப்பட வேண்டும் என்ற தீர்ப்பினை உறுதி செய்தது. சமயத்தைப் பரப்புதல் தொடர்பான உரிமையை அரசியல் யாப்பு உத்தரவாதப்படுத்தவில்லை எனவும், ஆகவே குறித்த சம்பவங்கள் தொடர்பில் விசாரணைகள் நடத்த பொலிஸாரைக் கட்டாயப்படுத்தப்பட முடியாது எனவும் நீதிமன்றம் தீர்மானித்தது.

பணப் பரிமாற்றம் போன்ற அடிப்படை நடவடிக்கைகளுக்கான சட்ட அந்தஸ்தைப்

பெற்றுக்கொள்வதற்காக இணைப்புத் தொடர்பான பாராளுமன்ற சட்டங்கள் அடிப்படையில் - அறக்கட்டளை, சங்கம், அரச சாபற்ற நிறுவனம், அல்லது நிறுவனம் என்ற ஏதாவது பிரிவொன்றின் கீழ் மறுபிரவேச கிறிஸ்தவ தேவாலயங்கள் தமது அமைப்பை ஸ்தாபித்துள்ளன.

தேவாலயங்கள் புதிதாக ஸ்தாபிக்கப்படும் போது, பதிவு செய்தல் தொடர்பாக பாரிய இரு முட்டுக்கட்டைகளை முகம்கொடுப்பதாக இலங்கை தேசிய கிறிஸ்தவ சுவீசேஷசபை ஒன்றியம் (NCEASL) தெரிவிக்கின்றது. முதலாவதாக, கிராமப்புறங்களில் நிலங்களைப் பெற்றுக்கொள்வதற்கு தேவையான காணிப்பதிவுப் உறுதிப்பத்திரங்களின் மூலப்பிரதி அழிவடைந்தும், நில அளவை அறிக்கை பூரணமற்றும் காணப்படல். இரண்டாவதாக, புதிய சமய கட்டடங்களை அமைப்பதற்கு உள்ளூராட்சி மன்றங்களின் அனுமதியை நாடும் போது, உள்ளூராட்சி மன்ற உறுப்பினர்கள் குறித்த பிரதேச சமூகத்தினரின் பெரும்பான்மை மக்களின் ஆதரவு தேவை என கேட்பதுடன், அது கிராமமாக வழங்கப்படுவது இல்லை. தேவாலயத் தலைவர்கள் தாம் தொடர்ச்சியாக உள்ளூர் அரசாங்கம் மற்றும் கிறிஸ்தவ விவகாரங்கள் அமைச்சிடம் முறையிட்டும், நிலைமைகளில் பாரிய முன்னேற்றம் ஏற்படவில்லையென தெரிவிக்கின்றனர்.

தமது வணக்க நடவடிக்கைகள் “அங்கீகரிக்கப்படாத ஒன்றுகூடல்” எனும் பேரில் தடுத்தும், அல்லது பதிவு செய்யப்படவில்லை எனும் அடிப்படையில் வணக்கத் தலங்களை மூடியும், உள்ளூராட்சி அதிகாரிகள் தம்மீது அழுத்தங்கள் மற்றும் துன்புறுத்தல்களை மேற்கொள்வதாக மறுபிரவேச கிறிஸ்தவ தேவாலயங்கள் தொடர்ந்து குறிப்பிடுகின்றன. புத்தள மாவட்ட பெத்தெல் கடவுளின் சபை (Bethel Assemblies of God) பாதிரியாருக்கு, அவர்களின் தேவாலயம் அங்கீகரிக்கப்படாத வணக்கத்தலம் எனக் குறிப்பிட்டு பிரதேச செயலாளரினால் பெப்ரவரி 6ம் திகதி கடிதம் ஒன்று அனுப்பப்பட்டது. புதிதாக அமைக்கப்படும் சமய வணக்கத்தலங்கள் அரசாங்க ஒப்புதல் பெறவேண்டும் என்று புத்த சாசன அமைச்சினால் 2008 ஓக்டோபரில் வெளியிடப்பட்ட சுற்றறிக்கையைக் காரணம் காட்டி, தேவாலயத்தின் சட்ட அந்தஸ்தைக் கேள்விக்குட்படுத்தும் வகையில் இந்தக் கடிதம் அமைந்திருந்தது. ஆயினும் குறித்த சுற்றறிக்கை 2012 இல் மீளப் பெறப்பட்டிருந்ததுடன், நாட்டின் சட்டத்தின் படி வணக்கத்தலங்கள் அமைத்து முடிக்கப்பட்ட பின் அரசாங்கத்தில் பதிவு செய்யப்பட வேண்டிய அவசியம் இல்லை. பொலிஸார் வேறு சந்தர்ப்பங்களின் போது, 2008ல் வெளியிடப்பட்ட சமய கட்டமைப்பு வசதிகள் அமைத்தல் பற்றிய சுற்றறிக்கை மற்றும் அதனுடன் 2011ல் சேர்த்துக்கொள்ளப்பட்ட - வணக்கத்தலங்களில் சமய அனுஷ்டானங்களில் ஈடுபட அரசாங்க ஒப்புதல் பெற வேண்டும் என சரத்தையும் தொடர்ச்சியாக சுட்டிக்காட்டி உள்ளபோதும், குறித்த சுற்றறிக்கை 2012ல் மீளப் பெறப்பட்டிருந்தது. ஆயினும் உள்ளூர் பொலிஸ் அதிகாரிகள் சமயத் தலைவர்களிடம் 2011ல் வெளியிடப்பட்ட சுற்றறிக்கையை தொடர்ச்சியாக சுட்டிக்காட்டி அவர்களது வணக்கத்தலங்களை பதிவு செய்ய வலியுறுத்துவதுடன், அவ்வாறு செய்யத் தவறினால் வணக்கத்தலத்தை மூடவேண்டி ஏற்படும் எனவும் அச்சுறுத்துகின்றனர். சில பௌத்த பிக்குகள் மற்றும் பௌத்த தேசியவாத அமைப்புக்களிற்கு இசைவாகவே இந்தப் பொலிஸார் மற்றும் அரசாங்க அதிகாரிகளின் துன்புறுத்தல் நடவடிக்கைகள் இருப்பதாக சில முஸ்லிம் மற்றும் கிறிஸ்தவ அமைப்புக்கள் தெரிவிக்கின்றன.

பல்லேகலயில் உள்ள உண்மையின் தேவாலய (Church of truth) பாதிரியாரிடம் இரு பொலிஸ் அதிகாரிகள் ஜூலை மாதம் குறித்த சுற்றறிக்கையை சுட்டிக்காட்டி, அவர்களது வணக்கத்தலத்தைப் பௌத்த சாசன அமைச்சில் பதிவு செய்யும் வரை அனைத்து சமய நடவடிக்கைகளையும் நிறுத்தும் படி உத்தரவிட்டனர். குறித்த அதே பாதிரியாருக்கு ஒரு வாரத்தின் பின், அவர்களின் சமய நடவடிக்கைகள் அங்கீகரிக்கப்படாதவை எனவும், குறித்த காணி உறுதிப்பத்திரம் மற்றும் கிறிஸ்தவ விவகார அமைச்சில் பதிவு செய்த சான்றினையும் கொண்டு நகர அபிவிருத்தி அதிகாரசபையில் (UDA) சந்திப்பு ஒன்றுக்கு சமூகமளிக் குமாறு நகர அபிவிருத்தி அதிகாரசபையால் கடிதம் ஒன்றின் மூலம் கேட்டுக்கொள்ளப்பட்டு இருந்தது. பாதிரியார் இந்த கடிதத்தை கவனத்திற் கொள்ளாது தொடர்ந்து சமய நடவடிக்கைகளை தேவாலயத்தில் ஒழுங்கமைத்து வந்தார். அனைத்து சமய நடவடிக்கைகளை நிறுத்த உத்தரவிட்டும், மீறும் பட்சத்தில் அவர் மீது சட்ட நடவடிக்கை எடுக்கப்படும் எனவும் குறிப்பிடப்பட்டு செப்டம்பர் மாதம் நகர அபிவிருத்தி அதிகாரசபையிடமிருந்து இன்னொரு கடிதம் கிடைக்கப்பெற்றது. இந்த இரண்டாவது எச்சரிக்கையைக் கவனத்திற் கொண்ட பாதிரியார் தனது

சமய நடவடிக்கைகளை முடிவுக்குக் கொண்டு வந்தார்.

மீள்பெறப்பட்ட சுற்றுநிருபங்களைக் காரணம் காட்டி சமய நடவடிக்கைகளை கட்டுப்படுத்தப்படுவதுடன், தேவஇராச்சிய மண்டபங்கள் (Kingdom Hall) அமைப்பதற்கு சமர்ப்பிக்கப்பட்ட விண்ணப்பங்கள் 2008 சுற்றுநிருபங்களை காரணம் காட்டி நிராகரிக்கப்பட்டதாகவும் யகோவாவின் சாட்சி பிரதிநிதிகள் தெரிவித்தனர். புதிய கிறிஸ்தவ வணக்கத்தலங்கள் அமைப்பது தொடர்பான அங்கீகாரம் வழங்கும் பொறுப்பை கிறிஸ்தவ விவகாரங்கள் அமைச்சு ஏற்றுக்கொள்ளத் தவறியதுடன், யகோவாவின் சாட்சிகளினால் எந்த புதிய தேவஇராச்சிய மண்டபங்களையும் இந்த ஆண்டில் அமைக்க முடியாது போனதாக குறிப்பிடுகின்றனர்.

வடக்கு மற்றும் கிழக்கு மாகாணத்தில், பௌத்த குழுக்கள் மற்றும் இராணுவத்தினரால் பௌத்த வணக்கத் தலங்கள் அமைக்கப்படும் நடவடிக்கையானது, பௌத்த சமய மற்றும் கலாசார ஏகாதிபத்தியத்தைக் காட்டுவதனை உணரக்கூடியதாக உள்ளது என வடக்கு மற்றும் கிழக்கு சிவில் சமூக அமைப்புக்கள் குறிப்பிடுகின்றன. தமிழ் மற்றும் இஸ்லாம் மக்கள் அதிகமாக வசிக்கும், சிங்கள மக்கள் வசிக்காத அல்லது சொற்பமாக வசிக்கும் வடக்கு மற்றும் கிழக்குப் பகுதிகளில், பௌத்த வழிபாட்டுத் தலங்கள் புதிதாக அமைக்கப்படுகின்றன. சில சந்தர்ப்பங்களில், இவ்வாறாக சிலை அமைக்க ஒத்தாசை வழங்கும் வகையில் இராணுவத்தினர் தமது அதிகார வரம்புகளை மீறி செயற்படுவதாக உள்ளூர் அரசியல்வாதிகள் குறிப்பிடுகின்றனர். இராணுவத்தினால் காணிகள் மீளக் கையளிக்கப்படும் சில சந்தர்ப்பங்களில் அங்கு அமைக்கப்பட்ட புத்த சிலைகளை அகற்றிக் கொண்டு சென்றாலும், அரச மரத்தை அப்படியே விட்டுச் சென்றுள்ளனர். அரச மரம் பௌத்த வழிபாட்டில் முக்கிய பாத்திரம் வகிப்பதுடன், வழிபாட்டுத்தலம் அகற்றிய பின்பும் கூட மரத்தை வெட்டுவதற்கு அனுமதிக்கப்படுவது இல்லை. சில சந்தர்ப்பங்களில், இந்து மற்றும் இஸ்லாம் சமயக்குழுக்கள் தமது வழிபாட்டுத்தலங்களை அமைத்து, அரச மரத்தை வெட்டியமை பௌத்த மக்களினால் ஒரு வலிந்து புண்படுத்தும் செயலாகக் கருதப்பட்டதுடன், சமயங்களுக்கு இடையே ஒரு பதற்றமான சூழலை ஏற்படுத்தியது. திருகோணமலையில் உள்ள கடற்படை முகாம் ஒன்று ஜூன் மாதத்தில் இடமாற்றப்பட்டதுடன், கடற்படை அதிகாரிகள் அங்கிருந்த புத்தர் சிலை மற்றும் அருகிலிருந்த அரச மரத்தையும் அகற்றிச் சென்றனர். தமிழ்ப் பிரதேசவாசிகள் குறித்த இடத்தில் இந்து தெய்வத்தின் சிலையை நிறுவினாலும், அச்சிலை அநாமதேயமாக அகற்றப்பட்டு மீண்டும் புத்தர் சிலை ஒன்று வைக்கப்பட்டது. தமிழ்க் கிராமமக்கள் ஜூலை 11ம் திகதி குறித்த சிலையை அகற்றியதுடன், அரச மரத்தையும் வெட்டி அகற்றினர். சில வாரங்கள் நீடித்த உள்ளூர் சமய பதற்றங்களைத் தொடர்ந்து, புத்த பிக்கு ஒருவர் அதே இடத்தில் பாரிய புத்தர் சிலை ஒன்றை நிறுவினதுடன், அரச மரம் ஒன்றையும் நட்டார். ஆண்டு முடிவில் அவை இரண்டும் அப்பகுதியில் நிலைத்திருந்தது.

வடக்கு மற்றும் கிழக்கு மாகாணங்களில் உள்ள இதுவரை குறிப்பிடப்படாத 100 பௌத்த விகாரைகளை புனரமைப்பதற்கு சீன குவண்டூன் பௌத்த ஒன்றியத்தினால் நிதியளிக்கப்படும் 20 மில்லியன் ரூபா (133,700 அமெரிக்க டொலர்) திட்டத்திற்கு இலங்கை அரசாங்கம் நவம்பரில் ஒப்புதல் வழங்கியது. இவ்விகாரைகளின் குடிநீர் மற்றும் மலசலகூட வசதிகளை மேம்படுத்த குறித்த நிதி பயன்படுத்தப்படும் எனும் திட்டவரைபை, நீதி மற்றும் புத்த சாசன அமைச்சர் அமைச்சரவையில் சமர்ப்பித்தார்.

சிறுபான்மை சமய இடங்கள் மீது தாக்குதல் மேற்கொள்ளும் நபர்களைக் கைது செய்யவோ, குற்ற வழக்குத் தொடரவோ பல்வேறு சந்தர்ப்பங்களில் பொலிஸார் பின்வாங்குவதாக இலங்கை தேசிய கிறிஸ்தவ மறுபிரவேச ஒன்றியம் தெரிவிக்கின்றது. குற்றம் புரிபவர்கள் மீது மிக அரிதாகவே வழக்குகள் தொடரப்படுவதாக, சிறுபான்மையினர் பாரபட்சமாக நடத்தப்படல் தொடர்பாக சட்ட நடவடிக்கைகளில் பிரதிநிதித்துவப்படுத்தி அனுபவம் பெற்ற சட்டவல்லுனர்களும் தெரிவிக்கின்றார்.

அக்கரகமவில் வழிபாட்டில் ஈடுபட்டிருந்த யகோவாவின் சாட்சிகள் இருவர் மீது ஜூன் மாதம் ஓய்வு பெற்ற பொலிஸ் அதிகாரி ஒருவர் உடல் ரீதியில் தாக்குதல் நடத்தினார். இதன் தொடர்ச்சியாக முறைப்பாட்டைக் கையாண்ட விசாரணை அதிகாரி மற்றும் உதவி பொலிஸ் அத்தியட்சகர்

ஆகியோர் தமது மதத்தை இழிவுபடுத்தும் வகையில் நடந்து கொண்டதாகவும், உதவிப் பொலிஸ் அத்தியட்சகர் “சாட்சியாளரை மரத்தில் கட்டி வைத்து அடிக்க வேண்டும்” எனக் கூறியதாகவும் இரு யகோவாவின் சாட்சிகளும் குறிப்பிட்டனர். இணக்கமான முறையில் பிணக்கு தீர்த்துக் கொள்ளப்பட்டதாக பாதிக்கப்பட்டவர்களைக் கட்டாயப்படுத்தி விசாரணை அதிகாரி கையொப்பம் பெற்றுக்கொண்டதாக யகோவாவின் சாட்சிகள் கூறினர்.

உள்ளூர் பௌத்த பிக்கு ஒருவரின் எதிர்ப்புக் காரணமாக பண்டாரகமவில் உள்ள மதரஸா ஒன்றை விரிவுபடுத்தும் கட்டுமான வேலையை பெப்பிரவரி மாதத்தில் பிரதேச செயலாளர் தடுத்த சம்பவம் பற்றி சர்வதேச சிறுபான்மை உரிமைகள் குழு விரிவாக அறிக்கையிட்டு உள்ளது. தேவையான ஒப்புதல் பெறப்பட்ட, சட்ட ரீதியான கட்டுமானத் திட்டம் என்பதனை பொலிஸார் ஏற்றுக்கொண்ட போதிலும், இதன்மீது தாக்குதல் மேற்கொள்ளப்படும் சந்தர்ப்பத்தில் தம்மால் உரிய பாதுகாப்பு வழங்க முடியாது என்பதைக்காரணம் காட்டி, கட்டட வேலைகளை நிறுத்தும்படியும் அறிவுரை வழங்கினர்.

வெளிநாட்டு சமய சேவையாளர்கள் மற்றும் பாதிரியார்களுக்கு தற்காலிகக் விசா அனுமதி வழங்குவதனை அரசாங்கம் தொடர்ச்சியாக மட்டுப்படுத்தி வருவதாக யகோவாவின் சாட்சிகள் தெரிவித்தனர். விசா வழங்கும் நடைமுறையில் வழமையை விட அதிக தாமதங்கள் ஏற்பட்டதுடன், இறுதியில் விசா மறுக்கப்பட்டு அல்லது எந்த பதிலும் வழங்கப்படாது விடப்படுவதாக தெரிவித்தனர். விசா வழங்கப்பட்ட வெளிநாட்டுப் பாதிரியார்களுக்கு, நீடித்துக் கொள்ளத்தக்க ஒரு வருட வேலை அனுமதி வழங்கப்பட்டது. இந்த வருடத்தில் புதிதாக வரவிருந்த வெளிநாட்டுப் பாதிரியார்களுக்கு வேலை அனுமதி மறுக்கப்பட்டமையால், அதற்குப் பதிலாக ஏற்கனவே நாட்டில் இருந்த பாதிரியார்கள் வேலை அனுமதியைப் புதுப்பித்துக்கொண்டு சேவை செய்ய வேண்டி ஏற்பட்டதாக யகோவாவின் சாட்சிகள் தெரிவித்தனர்.

பௌத்தம், இஸ்லாம், இந்து அல்லது கிறிஸ்தவம் ஆகிய பிரதான நான்கு சமயங்களையும் கற்பிக்கக் கூடிய வளங்களை அனைத்துப் பாடசாலைகளும் கொண்டிருக்காமையால், சில மாணவர்கள் தமது சமயமற்ற வேறு சமயத்தை கற்க வேண்டிய நிலை ஏற்பட்டது. அரசாங்கப் பாடசாலைகளில் அடிக்கடி ஆசிரியப் பற்றாக்குறை ஏற்பட்டதுடன், ஏற்கனவே பணியிலுள்ள ஆசிரியர் தமது சமயம் சாராத வேறு சமயம் தொடர்பான பாடவிதானத்தையும் மாணவர்களுக்கு கற்பிக்க வேண்டிய நிலையும் காணப்படுகின்றது.

தெம்பொல மெதடிஸ்த தேவாலய இருநூறாவது நூற்றாண்டு நிறைவு விழாவில் டிசெம்பர் 4ம் திகதி கலந்துகொண்டு உரையாற்றிய ஜனாதிபதி மைத்திரிபால சிறிசேன அவர்கள் “மக்களுக்கு நற்குணம் மற்றும் நல்லொழுக்க வாழ்வை சமயத் தத்துவங்கள் கற்பிப்பதனால், இலங்கையில் விரும்பிய சமயத்தைப் பின்பற்றுவதற்கு அனைவருக்கும் உத்தரவாதம் உள்ளது” எனத் தெரிவித்தார். அவர் மேலும் நாட்டின் அபிவிருத்திக்கு தார்மீக மற்றும் ஆன்மீக வாழ்வில் முன்னேற்றம் ஏற்படுவது முக்கியம் எனவும் வலியுறுத்தினார்.

மத நல்லிணக்கத்துக்கு முரணாக தாக்குதல்கள் பற்றிய செய்தி பரவியதால் சமயங்களிடையே பதட்டமான சூழல் மேலோங்குவதனைத் தடுக்கும் முகமாக, அமைச்சின் செயற்குழு அமைக்கப்பட்டதாக நீதி மற்றும் புத்தசாசன அமைச்சர் நவம்பர் 22ம் திகதி அறிவித்தார். ஏனைய நான்கு சமய விவகார அமைச்சர்களும் இந்த செயற்குழுவில் இடம்பெற்றுள்ளனர். மத நல்லிணக்க பேச்சுவார்த்தைகளை ஊக்குவிக்கும் முகமாக ஜனாதிபதி சிறிசேன மற்றும் மதத்தலைவர்களுடனான சந்திப்பொன்றை டிசெம்பர் மாதம் இச் செயற்குழு ஒழுங்கமைத்திருந்தது. டிசெம்பர் 24ம் திகதி நத்தார் பண்டிகையில் கலந்து கொண்ட ஜனாதிபதி அவர்கள், அனைத்து பிரஜைகளிடையேயும் சமாதானம் மற்றும் நல்லிணக்கம் ஏற்படவேண்டும் என அழைப்பு விடுத்தார்.

அரசியல் யாப்பில் பௌத்த மதத்தைக் விஷேடமாக பாதுகாக்கும் சரத்தை தொடர்ந்து பேண அனைத்து சமயத்தலைவர்களும் அரசியல் தலைவர்களும் ஆதரவு வழங்கினர் என நவம்பர் 22ம் திகதி பிரதமர் ரணில் விக்ரமசிங்க தெரிவித்தார். எந்த தனிப்பட்ட மதத்திற்கும் விஷேட சலுகை அற்ற மதச்சார்பற்ற யாப்பிற்கே தாம் ஆதரவு வழங்கியதாக இதற்கு பதிலளிக்கும் விதமாக தேசிய கிறிஸ்தவ சபை மற்றும் சில இஸ்லாம் குழுக்கள் மறுகருத்து வெளியிட்டன.

பெண்கள் மிக இளம் வயதான 12 வயதிலேயே திருமணம் செய்யக் கூடிய, இஸ்லாமிய திருமணம் மற்றும் விவாகரத்து சட்டத்தில் மாற்றங்களைப் பரிந்துரை செய்வதற்காக செயற்குழு ஒன்றை ஒக்டோபரில் அரசாங்கம் நியமித்தது. இச் செயற்குழுவின் அவதானிப்புக்கள் ஆண்டு முடிவு வரை சமர்ப்பிக்கப்படவில்லை.

தேரவாத பௌத்த மதத்தைப் பரவச் செய்வதற்கு 2017ம் ஆண்டு அர்பணிக்கப்படுகின்றது என ஜனாதிபதி சிறிசேன செப்டெம்பர் 12ம் திகதி தெரிவித்தார்.

பகுதி 3. சமயச் சுதந்திரம் தொடர்பாக சமுதாய மரியாதை நிலை

தேவாலயங்கள் மீதான தாக்குதல்கள், போதகர் மற்றும் அவர்களின் சபையினர் மீதான அச்சுறுத்தல் மற்றும் வன்முறை, வணங்குவதற்கு தடை ஏற்படுத்தல் போன்ற 85 சம்பவங்கள் பற்றி இலங்கை தேசிய கிறிஸ்தவ சுவிசேஷசபை ஒன்றியம் (NCEASL) பதிவு செய்துள்ளதுடன், கடந்த 2015ம் ஆண்டு இவ்வாறான 87 சம்பவங்கள் நடந்துள்ளதாக ஒப்பிடப்பட்டுள்ளது. வெறுக்கத்தக்க பேச்சு, பக்கச்சார்பாக நடத்தல், மற்றும் இஸ்லாமிய சமய கட்டடங்களை சேதப்படுத்த அல்லது அழிக்க முனைதல் பற்றிய 60 சம்பவங்கள் பற்றி சர்வதேச அரசசார்பற்ற அமைப்பான - சர்வதேச சிறுபான்மையின உரிமைகள் குழு ஆண்டின் முதற்பாதியில் அறிக்கையிட்டுள்ளது. சில பௌத்த தேசியவாத அமைப்புகள் தொடர்ச்சியாக வெறுப்புணர்வை தூண்டும் பேச்சுக்கு ஆதரவளித்ததுடன் கைது மற்றும் விசாரணைகளில் இருந்து விலக்களிக்கப்பட்டு வந்தாலும், கடந்த கால அரசாங்கத்துடன் ஒப்பிடும் போது தற்போது நிலைமைகள் முன்னேற்றமடைந்துள்ளன என மாற்றுக் கொள்கைகளுக்கான மையம் குறிப்பிட்டு உள்ளது. சமயம் மற்றும் இனம் என்பன ஒன்றுடன் ஒன்று பின்னி பிணைந்துள்ளமையால், பல சம்பவங்கள் நடைபெற சமய அடையாளம் மட்டுமே முழுக்காரணம் என நிச்சயமாக வகைப்படுத்த முடியாது.

கண்டியில் ஒரு பள்ளிவாசல் தூபிக்கோபுரம் கட்டுமானம் ஜூன் மாதம் தொடங்கிய போது, அதற்கு எதிர்ப்புத் வெளியிட்ட பௌத்த பிக்குகள் கட்டுமான நிறைவில் குறித்த தூபிக் கோபுரமானது, புனிதத் தந்த தாது உள்ள விகாரையை விட உயரமானதாக இருக்கும் எனத் தெரிவித்து ஆர்ப்பாட்டம் நடத்தினர். பௌத்த பிக்குகளின் தலைமையில் நடைபெற்ற வீதி ஆர்ப்பாட்டங்களைத் தொடர்ந்து, பள்ளிவாசல் நிர்வாகம் குறித்த தூபிக்கோபுரக் கட்டுமானத்தை நிறுத்தியதாக சர்வதேச சிறுபான்மை உரிமைகள் குழு அறிக்கையிட்டுள்ளது.

ஜனவரி மாதம் புத்தளத்தில் பௌத்த பிக்குக்கள் மற்றும் கிராமத்து ஆதரவாளர்களைக் கொண்ட குழுவொன்று பொது மயானம் ஒன்றில் கிறிஸ்தவர் ஒருவரின் பூதவுடல் புதைக்கப்படுவதனை தடுக்க முயன்றது. திட்டமிட்டபடி குறித்த மயானத்தில் ஈமைச்சடங்கை செய்வதற்கு, சட்டத்தரணி ஒருவரது உதவியுடன் பாதிரியார் நீதிமன்ற அனுமதியைப் பெற்ற போதும், கிராமத்தவர்கள் மயானத்தை சூழ்ந்து கொண்டு சடங்கு நடவடிக்கைகளை தடுத்தனர். பாதிரியார் மற்றும் இறந்தவரின் உறவினரை பொலிஸார் பாதுகாக்க முயன்ற போதும், அவர்களின் பாதுகாப்பைக் கருத்திற் கொண்டு, பூதவுடலை அருகில் உள்ள ஒரு கிராமத்து மயானத்தில் அடக்கம் செய்யும் படி அறிவுறுத்தினர்.

கம்பஹாவில் உள்ள கிறிஸ்து தூதரக (Christ Embassy) தேவாலயத்திற்குள் மே மாதத்தில் அத்துமீறி நுழைந்த 30 பௌத்த பிக்குகள் மற்றும் 150 ஆதரவாளர்களைக் கொண்ட குழு, பாதிரியார் மற்றும் சபையினரை நோக்கி இன மற்றும் சமய துவேச கோஷங்களை எழுப்பினர். பொலிஸார் ஸ்தலத்திற்கு சில நிமிடங்களில் வந்த போதும், அத்துமீறலில் ஈடுபட்டவர்களைத் தடுப்பதற்கு பதிலாக சமய நடவடிக்கைகளை தற்காலிகமாக நிறுத்தி சமாதானத்தைப் பேணுமாறு பாதிரியாரிடம் கேட்டுக்கொண்டனர். இதன்படி, சிறிய கால இடைவெளியைத் தொடர்ந்து பாதிரியார் சமய நடவடிக்கைகளை மீள ஆரம்பித்தார்.

பொலன்னறுவையில், தேவாலய மனை அமைப்பிற்குச் (House Church Foundation) சென்ற பௌத்த இளைஞர் சங்கத்தின் பன்னிரண்டு அங்கத்தவர்கள் குறித்த கிராமம் பௌத்த கிராமம் ஆகையால், கிராமத்து சிறுவர்களுக்கு கிறிஸ்தவம் கற்பிக்கப்படக் கூடாது என தெரிவித்ததாக தேசிய மறுபிரவேச கிறிஸ்தவ ஒன்றியம் குறிப்பிடுகின்றது. குறித்த பாதிரியார் கிராமத்தவரை

வற்புறுத்தி கிறிஸ்தவ சமயத்திற்கு மதமாற்றம் செய்வதாகவும் இவர்கள் குற்றஞ்சாட்டினர். பின்னர், அதே நாளில் தேவாலய வளவினுள் நுழைந்த 30 கிராமத்தவர் மற்றும் இரு பௌத்த பிக்குகள், பாதிரியார் வற்புறுத்தி மதமாற்றம் செய்வதாக குற்றம் சாட்டினர். பாதிரியார் மற்றும் சபையினர் உடனடியாக தமது சமய நடவடிக்கைகளைக் கைவிட்டு, கிராமத்தை விட்டு வெளியேறுமாறு உத்தரவிட்டனர்; உத்தரவை மீறினால் வன்முறை பிரயோகிக்கப்படும் என பாதிரியாரை அச்சுறுத்தினர். குறித்த சம்பவத்தைத் தொடர்ந்து சபையினர் கவன ஈர்ப்பு ஏற்படுவதனைத் தவிர்க்க, பெருந்திரளான செபக்கூட்டத்தைத் தவிர்த்துடன், சிறு குழுக்களாக ஆராதனையில் ஈடுபட்டனர்.

நவம்பர் மாதம், பொது பல சேனா அமைப்புடன் தொடர்புடைய – மங்களாராம விகாரையைச் சேர்ந்த பௌத்த பிக்கு ஒருவர் பொது இடத்தில் தமிழ் கிராம சேவக அதிகாரியை நோக்கி “குரூப் புலி மற்றும் நாய்” என்றும், சிங்களவர்களுக்கு எதிராக நில அத்துமீறல் வழக்குகள் தொடர்வதனை நிறுத்தாவிடில் “உன்னை நொருக்குவேன்” என்றும் அச்சுறுத்தினார். சம்பவத்தின் போது வீடியோப் பதிவு செய்யப்பட்ட உரையாடலில் குறித்த அதிகாரியை நோக்கி அந்தப் பௌத்த பிக்கு “உன்னைப் பார்த்தால் என் இரத்தம் கொதிக்கின்றது. தமது நிலத்தில் இருந்து ஒரு சிங்களவரையாவது வெளியேற்றினால் தம்பியா (இஸ்லாமியர்) மற்றும் தெமலா (தமிழர்) ஆட்சியை முடிவுக்குக் கொண்டு வருவேன்” எனக் கூறினார்.

அலுத்தமவில் 2014ல் நடைபெற்ற இஸ்லாம் - பௌத்த கலவரத்தின் இரண்டாவது ஆண்டு நிறைவு ஜூன் மாதம் நினைவு கூரப்பட்டபோது பொது பல சேனா செயலாளர் ஞானசார தேரர், இஸ்லாம் சமூகத்தவரை கட்டுப்பாட்டுக்குள் வைத்திருக்க அரசாங்கம் தவறினால் வன்முறையான மோதலின் “இரண்டாம் பாகம்” ஆரம்பிக்கப்படும் என அச்சுறுத்தினார். பொதுக்கூட்டங்கள் மற்றும் ஊடக அறிக்கைகளில் இஸ்லாமியர் மற்றும் சிறுபான்மை இனத்தவரை விளித்துப் பேசும் போது சமய மற்றும் இனத் துவேச வார்த்தைகளை ஞானசார தேரர் மற்றும் பொது பல சேனா அமைப்பினர் பயன்படுத்துகின்றனர். உள்ளூர் மதரஸாக்கள் சமய கற்பித்தல் ஊடாக தீவிரவாதத்தைப் போதிப்பதாகவும் ஒரு குறிப்பிட்ட இஸ்லாம் குழுவிற்கும் ISIS அமைப்பிற்கும் இடையில் தொடர்பு இருப்பதாகவும் குற்றஞ்சாட்டி பொது பல சேனா அமைப்பு பெப்பிரவரி மாதம் ஊடக அறிக்கை ஒன்றை வெளியிட்டது.

யாழ்ப்பாண பல்கலைக்கழகத்தில் உள்ள இஸ்லாம் தொழுகை அறை இந்த ஆண்டில் மூன்று முறை நாசகாரிகளால் சேதமாக்கப்பட்டு உள்ளது. குருணாகலை நிக்கவெரட்டிய பிரதேசத்தில் பெரிய பள்ளிவாசல் மீது சிலர் நவம்பர் மாதத்தில் பெற்றோல் குண்டுத் தாக்குதல் நடத்தினர். இந்த சம்பவங்கள் தொடர்பாக இதுவரை எவரும் பொலிஸாரால் கைது செய்யப்படவில்லை.

பாகம் 4. ஐக்கிய அமெரிக்க அரசாங்கத்தின் கொள்கை

ஜனாதிபதி, பிரதமர், மற்றும் சிரேஷ்ட அரசாங்க அதிகாரிகளுடன் ஐக்கிய அமெரிக்கத் தூதுவர் சந்திப்புக்களை மேற்கொண்டு தேசிய நல்லிணக்க முயற்சிகளின் போது சமய மற்றும் இன ரீதியில் சிறுபான்மையினரும் உள்ளடக்கப்பட வேண்டும் என கேட்டுக்கொண்டதுடன், சமயக்குழுக்கள் இடையேயான பதற்றமான சூழல் நல்லிணக்க முயற்சிகளுக்கு முட்டுக்கட்டையாக அமையும் என்பதனையும் சிரேஷ்ட அரசியல் தலைவர்களுக்குத் தெளிவுபடுத்தினார். பெப்ரவரியில், கொழும்பு பெரிய பள்ளிவாசலுக்கு இஸ்லாம் விவகார அமைச்சர் எம்.எச்.ஏ ஹலீம் அவர்களுடன் விஜயம் மேற்கொண்ட தூதுவர், பொதுமக்களிடையே உரையாற்றும் போது சமய சுதந்திரத்திற்காக ஐக்கிய அமெரிக்கா முழுமையான அளிப்பணிப்புடன் செயற்படுவதாக மீண்டும் வலியுறுத்தியதுடன், சமயப் பல்வகைமை எவ்வாறு “நல்லிணக்கமான, ஒன்றுபட்ட, சமாதானமான, மற்றும் செழிப்பான இலங்கை நாடு என்ற தங்கமான தூர நோக்கை அடைவதற்கு பங்களிப்புச் செய்யும்” என வலியுறுத்தினார். மே மாதத்தில் வரலாற்றுச்சிறப்பு மிக்க கோணேஸ்வரம் இந்து கோவில் மற்றும் கங்காராம விகாரைக்கு விஜயம் செய்த அமெரிக்கத் தூதுவர், நாட்டின் பாரம்பரியம் மிக்க சமயப் பல்வகைமையைக் கொண்டாட வேண்டிய முக்கியத்துவம் பற்றி கலந்துரையாடினார்.

அமெரிக்க தூதுவர் மற்றும் தூதுவரால் அதிகாரிகள் சிரேஷ்ட பௌத்த பிக்குகள், இந்து

அரசியல் தலைவர்கள், கத்தோலிக்க மற்றும் அங்கிலிக்கன் தேவாலயத் தலைவர்கள், மற்றும் இஸ்லாம் ஆலோசனை அமைப்புகளுடன் கிரமமாக சந்திப்புக்களை மேற்கொண்டு நடைபெற்று வரும் நல்லிணக்க முயற்சிகளுக்கு சமய சகிப்புத்தன்மையின் முக்கிய பங்கை கோடிட்டுக் காட்டினர். தூதுவர் மற்றும் அமெரிக்க அதிகாரிகள் வெளிக்கள நிகழ்ச்சிகளில் கலந்துகொண்டு யுத்தத்தின் பின்னரான, சமயப் பல்வகைமையைக் கொண்ட நாட்டில் நிரந்தரமாக சமாதானமும், செழிப்பும் அடைவதற்கு சிவில் சமூகத்தினர் முக்கிய பங்கு வகிக்க வேண்டும் என ஊக்கப்படுத்தினர். முன்னைய யாழ்ப்பாண ஆயர்கள் யுத்த காலத்தில் மனித உரிமை ஆர்வலர்களை பாதுகாப்பதில் முக்கிய பங்குவகித்திருந்த நிலையில், புதிய யாழ்ப்பாணக் கத்தோலிக்க ஆயரை சந்தித்த தூதுவர் வடக்கில் உள்ள திருச்சபை மற்றும் கத்தோலிக்க நிறுவனங்கள், யுத்தத்தின் பின்னரான நாட்டின் மீள்கட்டுமான மற்றும் நல்லிணக்க முயற்சிகளுக்கு உதவிசெய்ய தமது செல்வாக்கைப் பயன்படுத்த வேண்டும் என கேட்டுக்கொண்டார்.

யாழ்ப்பாண தீபகற்பத்தில் கிறிஸ்தவ பாடசாலைகளை நிறுவ, மற்றும் ஆசியாவிலேயே முதலாவது பெண் மாணவர் தங்கும் விடுதியுடன் பாடசாலையை திறந்துவைத்த, அமெரிக்க கிறிஸ்தவ சபைக் குழுக்களுக்கு முன்னோடியாக விளங்கிய அமெரிக்கன் இலங்கைச் சபையின் (American Ceylon Mission) 200வது நூற்றாண்டு விழாவில் தூதுவர் மற்றும் அமெரிக்க தூதரக அதிகாரிகள் கலந்து கொண்டனர். இவர்கள் அமெரிக்காவின் சமய சுதந்திரத்திற்கு ஆதரவிற்கான செய்தியை தூதரக சமூக வலைத்தளத்தில் பதிவிட்டு விஸ்தரிக்கச் செய்தனர். தூதரக அதிகாரிகள் அமைச்சரவை அந்தஸ்து உள்ள சமய விவகார அமைச்சர்களை கிரமமாக சந்தித்து நிரந்தரமான நல்லிணக்கம் ஏற்பட சமயங்களிடையே சுமுகமான இணைப்புகளை ஏற்படுத்தப்பட வேண்டும் என ஊக்கப்படுத்தினர். இவ்வதிகாரிகள் கொழும்பு மற்றும் நாட்டின் ஏனைய பிரதேசங்களில் இணைசமய இப்தார் நிகழ்ச்சி உட்பட, சமயக் குழுக்களுடன் நிகழ்ச்சிகளில் கலந்து கொண்டதுடன், சில நிகழ்ச்சிகளை ஒழுங்கமைப்பும் செய்தனர்.

தேசிய சமாதான சபை மூலம் நடைபெறும் சமாதானத்தைக் கட்டியெழுப்பும் முயற்சியின் பகுதியாக, மாவட்ட மத நல்லிணக்க செயற்குழுவின் (DIRC) நடவடிக்கைகளில் சமய மற்றும் சமுதாயத் தலைவர்கள் தலைமைத்துவம் வகிக்க தேவையான ஆதரவை தூதரகம் வழங்கியது. காலி மாவட்ட மத நல்லிணக்க செயற்குழுவை ஜனவரியில் சந்தித்த அமெரிக்க தூதுவர் சமய தீவிரப்போக்கு எவ்வாறு நாட்டின் நல்லிணக்க முயற்சிகளுக்கு அச்சுறுத்தலாக அமைகின்றது எனக் கலந்துரையாடியதுடன், புரிந்துணர்வை மேம்படுத்த சமுதாயத் தலைவர்கள் நெருங்கிய ஒத்துழைப்பை வழங்க வேண்டும் எனவும் கேட்டுக்கொண்டார்.